

کتاب الزکوٰۃ

اسلام کے بنیادی ارکان میں سے ایک زکوٰۃ بھی ہے۔ قرآن کریم میں عموماً جہاں نماز قائم کرنے کا حکم دیا وہاں زکوٰۃ کا بھی حکم دیا ہے۔ چنانچہ جگہ جگہ یہ فرمایا گیا: اَقِمُوا الصَّلَاةَ وَآتُوا الزَّكَاةَ، یعنی نماز قائم کرو اور زکوٰۃ ادا کرو۔

زکوٰۃ کے لغوی معنی پاکیزگی کے ہیں، اسکو زکوٰۃ اس لئے کہا جاتا ہے کہ زکوٰۃ ادا کرنے سے مال میل کچیل سے پاک صاف ہو جاتا ہے۔ کیونکہ بعض اوقات انسان سے نادانستہ غلط یا مشتبہ آمدنی حاصل ہو جاتی ہے، یہی مال کا میل کچیل ہے جو زکوٰۃ ادا کرنے سے پاک صاف ہو جاتا ہے۔ قرآن کریم میں اللہ تعالیٰ کا ارشاد ہے:

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ

(سورة التوبة 103)

ترجمہ:

ان کے مال میں سے زکوٰۃ قبول کر لو کہ اس سے تم ان کو (ظاہر میں بھی) پاک اور (باطن میں بھی) پاکیزہ کرتے ہو اور ان کے حق میں دعائے خیر کرو کہ تمہاری دعا ان کے لیے موجب تسکین ہے۔ اور خدا سننے والا اور جاننے والا ہے۔ زکوٰۃ ادا کرنا نہ صرف مال داروں پر فرض ہے۔ بلکہ یہ غریبوں کا حق ہے، قرآن کریم میں اللہ تعالیٰ نے ارشاد فرمایا:

وَالَّذِينَ فِي أَمْوَالِهِمْ حَقٌّ مَّعْلُومٌ (سورة المعارج، آیت نمبر ۲۴)

ترجمہ:

اور جن کے مال میں حصہ مقرر ہے۔

لِلسَّائِلِ وَالْمَحْرُومِ (سورة المعارج، آیت نمبر ۲۵)

ترجمہ

" (یعنی) مانگنے والے کا اور نہ مانگنے والے کا

ایک اور جگہ قرآن کریم میں اللہ تعالیٰ ارشاد فرماتے ہیں:

وَهُوَ الَّذِي أَنشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا أَكْلُهُ وَالزَّيْتُونَ
وَالرِّمَّانَ مُشَابِهًا وَغَيْرَ مُشَابِهٍ كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ وَلَا تُسْرِفُوا إِنَّهُ لَا
يُحِبُّ الْمُسْرِفِينَ (سورة الانعام آية نمبر ۱۴۱)۔

ترجمہ: اور خدا ہی تو ہے جس نے باغ پیدا کیے چھتریوں پر چڑھائے ہوئے بھی اور جو چھتریوں پر
نہیں چڑھائے ہوئے وہ بھی اور کھجور اور کھیتی جن کے طرح طرح کے پھل ہوتے ہیں اور زیتون اور
انار جو (بعض باتوں میں) ایک دوسرے سے ملتے جلتے ہیں اور (بعض باتوں میں) نہیں ملتے۔ جب
یہ چیزیں پھلیں تو ان کے پھل کھاؤ اور جس دن (پھل توڑو اور کھیتی) کاٹو تو خدا کا حق بھی اس میں
سے ادا کرو۔ اور بے جا نہ اڑانا۔ کہ خدا بے جا اڑانے والوں کو دوست نہیں رکھتا۔

جو لوگ زکوٰۃ ادا نہیں کرتے ان کے بارے میں قرآن کریم میں سخت وعید آئی ہے:

يَا أَيُّهَا الَّذِينَ آمَنُوا إِن كَثِيرًا مِنَ الْأَحْبَارِ وَالرُّهْبَانِ لَيَأْكُلُونَ أَمْوَالَ النَّاسِ بِالْبَاطِلِ وَيَصُدُّونَ عَنْ سَبِيلِ
اللَّهِ وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ (سورة التوبة،
آية نمبر ۳۴)

ترجمہ: مومنو! (اہل کتاب کے) بہت سے عالم اور مشائخ لوگوں کا مال ناحق کھاتے اور (ان کو) راہ خدا سے روکتے ہیں اور جو لوگ سونا اور چاندی جمع کرتے ہیں اور اس کو خدا کے راستے میں خرچ نہیں کرتے انکو اس دن کے عذاب الیم کی خبر سنا دو۔

يَوْمُ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كُنْتُمْ تَكْنُزُونَ
فَذُوقُوا مَا كُنْتُمْ تَكْنُزُونَ (سورة التوبة، آية نمبر ۳۵)

ترجمہ: جس دن وہ مال دوزخ کی آگ میں (خوب) گرم کیا جائے گا پھر اس سے ان (بخیلوں) کی پیشانیاں اور پہلو اور پیٹھیں داغی جائیں گی (اور کہا جائے گا کہ) یہ وہی ہے جو تم نے اپنے لئے جمع کیا تھا سو جو تم جمع کرتے تھے (اب) اس کا مزہ چکھو۔

احادیث

- ایک حدیث میں حضور اکرم ﷺ نے ارشاد فرمایا:

مَا مَنَعَ قَوْمٍ الزَّكَاةَ إِلَّا ابْتَلَاهُ اللَّهُ بِالسَّنِينِ

ترجمہ: یعنی جو قوم زکوٰۃ ادا نہیں کرتی اللہ تعالیٰ انہیں قحط میں مبتلا کر دیتا ہے۔

- حضرت ابو الدرداءؓ سے روایت ہے کہ رسول اللہ ﷺ نے فرمایا: زکوٰۃ اسلام کا پل ہے یا بلند عمارت ہے (کہ زکوٰۃ نہ دے تو اسلام پر چل نہیں سکتا، یا اسلام کے نیچے کے درجے میں رہا)۔ (طبرانی، حیوۃ المسلمین)

- حضرت جابرؓ سے روایت ہے کہ رسول اللہ ﷺ نے فرمایا: جس شخص نے اپنے مال کی زکوٰۃ ادا کر دی اس سے اس کی برائی جاتی رہی (یعنی زکوٰۃ نہ دینے سے جو مال میں نحوست اور گندگی آجاتی ہے وہ نہ رہی) (طبرانی، حیوۃ المسلمین)۔
- حضرت ابن عمرؓ سے روایت ہے کہ میں نے رسول اللہ ﷺ سے سنا کہ آپ ﷺ فرماتے تھے جو شخص تم میں سے اللہ و رسول پر ایمان رکھتا ہو اسکو چاہیے کہ اپنے مال کی زکوٰۃ ادا کرے۔ (گویا کہ زکوٰۃ ادا کرنا ایمان کی علامت اور ادانہ کرنے سے اس میں کمی آتی ہے)۔
- حضرت عبد اللہ بن معاویہؓ سے روایت ہے کہ رسول اللہ ﷺ نے فرمایا تین کام ایسے ہیں کہ جو شخص ان کو کرے گا وہ ایمان کا ذائقہ چکھے گا۔ صرف اللہ کی عبادت کرے اور یہ عقیدہ رکھے کہ سوائے اس کے کوئی عبادت کے لائق نہیں اور اپنے مال کی زکوٰۃ ہر سال اس طرح دے کہ اس کا نفس اس پر خوش ہو اور اس پر آمادہ کرتا ہو (یعنی اس کو روکتا نہ ہو)۔
- حضرت ابو ہریرہؓ سے روایت ہے کہ کوئی شخص سونے کا رکھنے والا اور چاندی کا رکھنے والا ایسا نہیں جو اس کا حق (یعنی زکوٰۃ) نہ دیتا ہو مگر (اس کا حال یہ ہو گا) جب قیامت کا دن ہو گا اس شخص کے (عذاب کے) لیے اس سونے چاندی کی تختیاں بنائی جائیں گی پھر ان (تختیوں) کو جہنم کی آگ میں تپایا جائے گا، جب وہ (تختیاں) ٹھنڈی ہونے لگیں گی پھر دوبارہ ان کو تپایا جائے گا (اور) یہ اس دن ہو گا جس کی مقدار پچاس ہزار سال کے برابر ہوگی (بخاری و مسلم)
- حضرت علیؓ سے روایت ہے کہ رسول اللہ ﷺ نے ارشاد فرمایا: اللہ تعالیٰ نے مسلمان مال داروں پر ان کے مال میں اتنا حق (یعنی زکوٰۃ) فرض کیا ہے جو ان کے غریبوں کو کافی ہو جائے اور غریبوں کو بھوکے ننگے

ہونے کی جب بھی تکلیف ہوتی ہے مال داروں ہی کی (اس حرکت کی) بدولت ہوتی ہے (کہ زکوٰۃ نہیں دیتے)، یاد رکھو کہ اللہ تعالیٰ ان سے (اس پر) سخت حساب لینے والا اور انکو دردناک عذاب دینے والا ہے۔ (طبرانی)

• ایک حدیث میں یہ بھی ارشاد ہے کہ محتاج لوگ قیامت میں اللہ تعالیٰ سے مال داروں کی یہ شکایت کریں گے کہ ہمارے جو حقوق آپ نے ان پر فرض کئے تھے انہوں نے ہم کو نہیں پہنچائے۔ اللہ تعالیٰ ان سے فرمائے گا اپنی عزت و جلال کی قسم میں تم کو مقرب بناؤں گا اور انکو دور کر دوں گا۔

• حضرت عبداللہ بن مسعودؓ سے روایت ہے کہ ہم کو نماز کی پابندی کا اور زکوٰۃ دینے کا حکم دیا گیا ہے اور جو شخص زکوٰۃ نہ دے اسکی نماز بھی (مقبول) نہیں ہوتی (طبرانی)

• حضرت ابو ہریرہؓ سے روایت ہے کہ نبی ﷺ نے فرمایا جس کو اللہ تعالیٰ نے مال دیا ہو پھر وہ اس کی زکوٰۃ ادا نہ کرے قیامت کے روز وہ مال ایک گنجدے سانپ کی شکل میں بنا دیا جائے گا جس کی دونوں آنکھوں کے اوپر دو نقطے ہوں گے (ایسا سانپ بہت زہریلا ہوتا ہے) اور اس کے گلے میں طوق کی طرح ڈال دیا جائے گا اور اس کی دونوں باچھیں پکڑے گا اور کہے گا میں تیرا مال ہوں، میں تیری جمع پونجی ہوں، پھر آپ ﷺ نے یہ آیت پڑھی : وَلَا يَحْسَبَنَّ الَّذِينَ يَتَّخِذُونَ الْآلِهَةَ مَالًا أَلَّا يَرْجِعَ إِلَيْهِمْ حَقَّهُمْ يَوْمَ يُخْرَجُونَ إِلَىٰ رَبِّهِمْ لَا يَسْمَعُونَ الصَّوْتِ الَّذِي ذُكِّرُوا بِهٖ فِي ذَٰلِكَ أُولَٰئِكَ هُمُ الرَّاغِبُونَ إِلَىٰ عَذَابِ اللَّهِ الَّذِي هُمْ فِي شَكٍّ مِّنْهُ لَٰكِنَّ أَكْثَرَهُمْ لَا يَعْلَمُونَ (سورہ بقرہ ۲۶۴) اس آیت میں مال کو طوق بنائے جانے کا ذکر ہے۔

• حضرت ابن عمرؓ سے روایت ہے رسول اللہ ﷺ نے فرمایا: نماز تو سب کے سامنے ظاہر ہونے والی چیز ہے اسکو قبول کر لیا اور زکوٰۃ پوشیدہ چیز ہے اس کو خود کھالیا (اور حق داروں کو نہ دیا) ایسے لوگ منافق ہیں۔

• حضرت بریدہؓ سے روایت ہے کہ جس قوم نے زکوٰۃ دینا بند کر لیا اللہ تعالیٰ ان کو قحط میں مبتلا کرتا ہے اور ایک حدیث میں یہ لفظ ہیں کہ اللہ تعالیٰ ان سے بارش کو روک لیتا ہے۔

- حضرت عائشہؓ سے روایت ہے کہ رسول اللہ ﷺ نے ارشاد فرمایا: جس مال میں زکوٰۃ ملی ہوئی رہی وہ اس کو برباد کر دیتی ہے۔
- حضرت عمرؓ سے روایت ہے کہ رسول اللہ ﷺ نے ارشاد فرمایا: جب کوئی مال خشکی یا دریا میں تلف ہوتا ہے زکوٰۃ نہ دینے سے ہوتا ہے۔
- حضرت اسماء بنت یزیدؓ سے روایت ہے کہ میں اور میری خالہ رسول اللہ ﷺ کی خدمت میں حاضر ہوئے تو ہم نے سونے کے کنگن پہنے ہوئے تھے تو آپ ﷺ نے ہم سے پوچھا کہ کیا تم اس کی زکوٰۃ دیتی ہو؟ ہم نے عرض کیا نہیں۔ آپ ﷺ نے ارشاد فرمایا: کیا تم کو اس کا ڈر نہیں کہ اللہ تعالیٰ تمہیں آگ کے کنگن پہنادے؟ اس کی زکوٰۃ ادا کیا کرو۔ (احمد)

صدقہ کی ترغیب

حضرت اسماء بنت ابی بکرؓ سے روایت ہے کہ رسول اللہ ﷺ نے ارشاد فرمایا: تم اللہ تعالیٰ کے بھروسہ پر اس کی راہ میں کشادگی سے خرچ کرتی رہو اور گنومت (یعنی اس فکر میں مت پڑو کہ میرے پاس کتنا ہے اور اسمیں سے کتنا راہ خدا میں دوں) اگر تم اس طرح اس کی راہ میں حساب کر کے دوگی تو وہ بھی تمہیں حساب ہی سے دے گا اور اگر بے حساب دوگی تو وہ بھی اپنی نعمتیں تم پر بے حساب انڈیلے گا اور دولت جوڑ جوڑ کے اور بنک کر کے نہ رکھو ورنہ اللہ تعالیٰ بھی تمہارے ساتھ یہی معاملہ کرے گا (کہ رحمت اور برکت کے دروازے تم پر خدا نخواستہ بند ہو جائیں گے) لہذا تھوڑا بہت جو کچھ ہو سکے اور جس کی توفیق ملے راہ خدا میں وسعت کے ساتھ دیتی رہو۔ (بخاری و مسلم)

صدقہ کی برکات

• اللہ تعالیٰ ارشاد فرماتے ہیں: **يَمْحَقُ اللَّهُ الرِّبَا وَيُزِيلُ الصَّدَقَاتِ** یعنی اللہ تعالیٰ ربا کو مٹاتا ہے اور صدقات کو بڑھاتا ہے۔

• حضرت انسؓ سے روایت ہے کہ رسول اللہ ﷺ نے ارشاد فرمایا: صدقہ اللہ تعالیٰ کے غضب کو ٹھنڈا کرتا ہے۔ اور بری موت کو دفع کرتا ہے۔ (ترمذی)

• حضرت علیؓ سے روایت ہے کہ رسول اللہ ﷺ نے ارشاد فرمایا: خیرات کرنے میں جلدی کیا کرہ، کیونکہ بلا اس سے آگے بڑھنے نہیں پاتی۔

• حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا: صدقہ سے مال میں کمی نہیں آتی (بلکہ اضافہ ہوتا ہے) اور قصور معاف کر دینے سے آدمی نیچا نہیں ہوتا بلکہ اللہ تعالیٰ اس کو سر بلند کر دیتا ہے اور اس کی عزت میں اضافہ ہو جاتا ہے اور جو بندہ تواضع کرتا ہے اللہ تعالیٰ اسے سر بلند کر دیتا ہے۔

زکوٰۃ کی فرضیت

زکوٰۃ ہر عاقل بالغ صاحبِ نصاب (نصاب کی تفصیل آگے آئیگی) مسلمان پر سال میں ایک مرتبہ فرض ہے۔ چنانچہ نابالغ بچے، پاگل آدمی، یا کافر آدمی یا غریب شخص (جو صاحبِ نصاب نہ ہو) پر زکوٰۃ فرض نہیں ہے۔ سال میں ایک مرتبہ کا مطلب یہ ہے کہ ایک مرتبہ کسی شخص کے پاس کم از کم نصاب کے برابر پورے سال مال رہا تو وہ سال پورا ہونے پر زکوٰۃ ادا کرے گا۔ درمیان سال میں اگر مال کم از کم نصاب کے برابر رہا لیکن اسمیں کمی بیشی ہوتی رہی تو سال کے آخر میں جتنی رقم یا مال ہو اسکی زکوٰۃ ادا کرے گا۔ زکوٰۃ پورے قابل زکوٰۃ مال کا ڈھائی فیصد یا چالیسواں حصہ ادا

کی جاتی ہے۔ قابل زکوٰۃ مال سونا چاندی، مال تجارت اور نقدی ہے۔ غیر قابل زکوٰۃ مال اس کے علاوہ تمام اشیاء اگر تجارت کے لیے نہیں خریدیں مثلاً زمین جائیداد استعمالی سامان وغیرہ۔

صاحبِ نصاب شخص

جو شخص نصاب زکوٰۃ کا مالک ہو وہ صاحبِ نصاب کہلاتا ہے۔ زکوٰۃ کا نصاب درج ذیل ہے:

نصاب وہ مال کی مقدار ہے جس پر زکوٰۃ فرض ہوتی ہے اسکی مقدار 36ء612 گرام (یعنی ساڑھے باون تولہ) چاندی یا اسکی مالیت کے برابر سونا، نقدی یا سامان تجارت ہے۔

البتہ ایسے شخص پر زکوٰۃ فرض ہوگی یا نہیں اس میں تفصیل ہے، مندرجہ بالا شخص پر صدقہ فطر یا قربانی تو فرض ہے البتہ زکوٰۃ اس شخص پر فرض نہیں جس کے پاس صرف ضرورت سے زائد سامان جسکی مالیت 36ء612 گرام ہو موجود ہو لیکن اور کوئی سونا چاندی، نقدی یا سامان تجارت اس مالیت کا موجود نہ ہو۔ البتہ اگر اسکے پاس 36ء612 گرام چاندی یا اسکی مالیت کے برابر سونا، مال تجارت یا اسکی مالیت کے برابر نقدی موجود ہو تو اس کے اوپر زکوٰۃ فرض ہے۔

مستحقین زکوٰۃ

إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَأَبْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ حَكِيمٌ (سورة التوبة، آیت نمبر 60)

"صدقات (یعنی زکوٰۃ و خیرات) تو مفلسوں اور محتاجوں اور کارکنان صدقات کا حق ہے۔ اور ان لوگوں کا جن کی تالیف قلوب منظور ہے اور غلاموں کے آزاد کرانے میں اور قرضداروں کے

قرض ادا کرنے) میں اور خدا کی راہ میں اور مسافروں (کی مدد) میں (بھی یہ مال خرچ کرنا چاہئے یہ حقوق) خدا کی طرف سے مقرر کر دیئے گئے ہیں اور خدا جاننے والا (اور) حکمت والا ہے۔"

اس بارے میں فقہاء کرام کا اجماع ہے کہ زکوٰۃ کی ادائیگی صرف ان پانچ طبقات تک ہی محدود ہے۔ ایک حدیث میں حضور اکرم ﷺ نے ارشاد فرمایا کہ اللہ تعالیٰ نے زکوٰۃ کی تقسیم کا اختیار کسی بھی نبی یا کسی اور کو نہیں دیا، بلکہ خود ہی اسکے بارے میں فیصلہ فرمایا اور اسے آٹھ اجزا میں تقسیم فرمایا، اگر تم ان اجزاء میں سے کوئی جزو ہو تو میں تمہیں تمہارا حق دیدوں گا۔

مندرجہ ذیل میں اوپر ذکر کی گئی قرآن پاک کی آیت کی روشنی میں ان آٹھ مصارفِ زکوٰۃ کو مختصر آبیان کیا جا رہا ہے:

آٹھ مصارفِ زکوٰۃ

1. 2. فقر و مساکین

ان سے مراد وہ غریب لوگ ہیں جو یا تو سرے سے کسی پر اپرٹی یا اثاثے اور بنیادی مال و اسباب کے مالک ہی نہ ہوں، یا اس کے مالک ہوں مگر صاحبِ نصاب نہ ہوں، جسکی تفصیل اوپر گزر چکی ہے۔ انہیں زکوٰۃ ادا کی جاسکتی ہے۔ مگر جو لوگ نصاب کے مالک ہوں انہیں زکوٰۃ نہیں دی جاسکتی۔

2. زکوٰۃ کے عاملین

ان سے مراد وہ لوگ ہیں جو اسلامی حکومت کی طرف سے زکوٰۃ وصول کرنے پر مامور ہوتے ہیں۔ انہیں بھی زکوٰۃ دی جاسکتی ہے۔

3. موکفۃ القلوب

ان سے مراد وہ لوگ ہیں جو نئے نئے مسلمان ہوں اور انکی تالیف قلب کے لیے انہیں زکوٰۃ کے مال میں سے کچھ دیا جائے۔

4. غلاموں کو آزاد کرنے کے لیے

پہلے زمانے میں غلام آقا کے ساتھ معاہدہ کر لیتے کہ اگر وہ آقا کو اتنے پیسے دیدیں تو آقا انہیں آزاد کر دے گا، اسے مکاتب بھی کہا جاتا تھا۔ انکی مدد کرنے کے لیے تاکہ وہ آزاد ہو سکیں شریعت نے انہیں بھی زکوٰۃ ادا کرنے کی اجازت دی ہے۔

5. مقروض لوگ

اگر کوئی شخص اتنا مقروض ہو کہ اس کے پاس قرض کی ادائیگی کے لئے مال نہ ہو یا اتنا کم مال ہو کہ جس سے اگر وہ قرضہ ادا کر دے تو ادا کرنے کے بعد وہ صاحب نصاب نہ رہے۔

6. اللہ کی راہ میں

اس سے مراد مجاہدین اور وہ حجاج کرام ہیں جن کے پاس اپنی ضروریات کو پورا کرنے کے لیے پیسے نہ ہوں۔

7. مسافر

اس سے مراد وہ لوگ ہیں جو چاہے اپنے علاقہ میں مالدار ہوں مگر حالتِ سفر میں ان کے پاس انکی بنیادی ضروریات پورا کرنے کے لیے مال نہ ہو تو انہیں بھی زکوٰۃ دی جاسکتی ہے۔

زکوٰۃ کے بنیادی مسائل

- سونے چاندی اور سامان تجارت (یعنی وہ سامان جو تجارت کی نیت سے خریداہو) اگر وہ زکوٰۃ کے نصاب کے برابر پہنچے تو اس پر زکوٰۃ فرض ہے۔ البتہ اس کے علاوہ جامد اثاثے مثلاً زمین جائیداد خواہ اس سے کرایہ بھی آتا ہو اس پر زکوٰۃ فرض نہیں۔ اسی طرح قیمتی پتھر اور جواہر پر بھی زکوٰۃ واجب نہیں، البتہ اگر انکی قیمت نصاب کے برابر ہو تو اسکے مالک کو زکوٰۃ نہیں دی جاسکتی۔
- زکوٰۃ کسی مالدار کے نابالغ بچے کو نہیں دی جاسکتی، البتہ اگر وہ بالغ اور غریب ہو تو پھر دے سکتے ہیں۔ اسی طرح زکوٰۃ کسی غریب کے نابالغ بچے کو بھی دی جاسکتی ہے۔
- زکوٰۃ کسی غیر مسلم کو نہیں دی جاسکتی، البتہ اسے نفلی خیرات و صدقات میں سے دیا جاسکتا ہے۔
- زکوٰۃ کسی بنی ہاشم یا سید کو نہیں دی جاسکتی (یعنی حضرت علیؓ، حضرت عقیلؓ، اور حضرت حارث بن عبدالمطلبؓ کی اولاد و نسل)۔
- زکوٰۃ کسی ایسی غریب عورت کو بھی دی جاسکتی ہے جسکا شوہر مالدار ہو۔

قابل زکوٰۃ اشیاء

- (i) سونا چاندی
- (ii) کیش یا نقدی خواہ کوئی بھی کرنسی ہو اسکی بازاری قیمت لگائی جائے۔
- (iii) مساوی کیش دستاویزات مثلاً بانڈز، شیررز، سٹیفیکیٹس وغیرہ

(iv) مال مویشی مثلاً بکرا، دنبہ، گائے، بھینس وغیرہ

(v) زرعی پیداوار۔

قابل وصول قرضے

امام ابو حنیفہؒ کے نزدیک قابل وصول قرضوں کی تین قسمیں ہیں:

(i) **دین قوی:** یہ وہ قابل وصول قرضے ہیں جو یا تو سامان تجارت کی فروختگی کی وجہ سے وصول ہونے ہیں، یا کوئی رقم، سونا یا چاندی کسی کو قرض دی گئی ہے وہ وصول ہونے ہیں۔

اسکا اصول یہ ہے کہ وصول کنندہ قرضے کی رقم وصول کرنے کے بعد سابقہ سارے سالوں کی زکوٰۃ ادا کرے گا۔

(ii) **دین متوسط:** اس سے مراد وہ قابل وصول قرضے ہیں جو سامان تجارت کے علاوہ مثلاً کوئی گھریلو سامان، کپڑے، گاڑی اور جائیداد وغیرہ کی فروختگی کی وجہ سے وصول ہونے ہیں۔

اسمیں اصول یہ ہے کہ وصول کنندہ یہ قرضے وصول کرنے کے بعد سابقہ سالوں کی زکوٰۃ تو ادا نہیں کرے گا البتہ صرف اس سال کی ادا کرے گا جس سال اسے یہ رقم ملی ہے۔

(iii) **دین ضعیف**

یہ وہ قابل وصول قرضے ہیں جو کسی سامان کی فروختگی یا قرضہ دینے کی وجہ سے قابل وصول نہ ہوں بلکہ کسی اور وجہ مثلاً وراثت، جہیز، کرایہ، تنخواہ یا پراویڈنٹ فنڈ کی ادائیگی کی وجہ سے وصول ہونے ہیں۔

اس کا اصول بھی یہی ہے کہ سابقہ سالوں کی زکوٰۃ ادا کرنا لازم نہیں، بلکہ صرف اسی سال کی زکوٰۃ ادا کرنا لازم ہے جس سال یہ رقم ملی ہے، بشرطیکہ زکوٰۃ کی فرضیت کی دیگر شرائط پائی جائیں۔

قابل ادا قرضہ

صاحبِ نصاب پر زکوٰۃ کی ادائیگی کا لزوم اس وقت ہو گا جب وہ اتنی رقم کا مقروض نہ ہو کہ اگر وہ قرضہ ادا کرے تو صاحبِ نصاب نہ رہے۔ لہذا اگر کسی نے تھوڑا سا بھی قرضہ لیا ہے تو اسے نکال کر دیکھا جائے گا کہ کتنی رقم باقی بچی، اگر وہ نصاب کو پہنچی تو اسپر زکوٰۃ ادا کی جائے گی، ورنہ نہیں۔ البتہ یہ یاد رہے کہ یہ حکم عام قرضوں کا ہے، تجارتی قرضوں کا نہیں۔ چنانچہ اگر کسی شخص نے تجارتی قرضہ لیا تو اسے اس کے مال سے منہا نہیں کیا جائے گا۔

شرائط زکوٰۃ

- (i) ملکیت: قابل زکوٰۃ اشیاء زکوٰۃ ادا کرنے والے کی ملکیت میں ہونی چاہئیں۔
- (ii) قابلِ نمو: وہ اشیاء جنکی مالیت میں از خود اضافہ ہوتا رہتا ہے، مثلاً سونا چاندی۔ انہیں اموال نامیہ (بڑھوتری والا مال) بھی کہا جاتا ہے۔
- (iii) مال زکوٰۃ پر ایک سال مکمل گذر گیا ہو: مثلاً اگر ایک آدمی کے پاس ایک سال یکم شعبان پر نصاب کے برابر مال آیا اور سال بھر اسکے پاس کم از کم نصاب کے برابر مال رہا، تو وہ اگلے سال یکم شعبان کو دیکھے گا کہ اسکے پاس مجموعی مال کتنا ہے، اس کا ڈھائی فیصد زکوٰۃ نکالے گا۔ درمیان میں اگر مال میں اضافہ ہو تو اس کا الگ سے پورا سال شمار نہیں کرے گا بلکہ وہ مال بھی اسی مال میں شامل ہو کر اگلے سال کی مال زکوٰۃ میں شمار کیا جائے گا۔

(iv) تملیک: یعنی جس شخص کو زکوٰۃ دی جائے اسے زکوٰۃ کے مال کا مالک بنانا ضروری ہے۔ زکوٰۃ کی ادائیگی کے وقت زکوٰۃ لینے والے پر کسی کام وغیرہ کی شرط جائز نہیں۔ اسی طرح کسی کام کے معاوضہ کے طور پر زکوٰۃ ادا نہیں کی جاسکتی۔ زکوٰۃ وصول کرنے والا کوئی انسان ہونا ضروری ہے، وقف، مسجد، ہسپتال یا اسکول کو زکوٰۃ نہیں دی جاسکتی۔

مال تجارت پر زکوٰۃ

- سوائے سونے چاندی اور کرنسی اور مساوی کرنسی مثلاً شیئرز وغیرہ کے کسی استعمالی مال پر زکوٰۃ نہیں، جب تک کہ اس کے حصول یا خریداری کے وقت اسکی تجارت (آگے فروختگی) کی نیت نہ ہو۔ اگر کوئی سامان اپنے استعمال کے لئے خرید پھر اس کو بیچنے کی نیت کر لی تو وہ مال تجارت نہیں بنے گا اور اس پر زکوٰۃ نہیں ہوگی جب تک کہ اسے فروخت کر کے نقد میں تبدیل نہ کر دے۔ جب فروخت کر کے نقدی حاصل کر لے گا تو اسپر زکوٰۃ دینی ہوگی۔
- جائیداد خواہ کرایہ پر چڑھی ہوئی ہو اس پر زکوٰۃ فرض نہیں ہے، البتہ اسکے کرایہ پر زکوٰۃ دینی ہوگی۔
- کسی دوکان پر مال تجارت یا کسی فیکٹری یا مل کے خام مال یا پیداوار پر زکوٰۃ فرض ہے۔ ان تمام اشیاء کی ہول سیل قیمت پر زکوٰۃ فرض ہوگی۔
- شیئرز یا سٹیفیکیشن کی بھی بازاری قیمت پر زکوٰۃ نکالی جائے۔ البتہ اگر انکے پیچھے کچھ جامد اثاثے ہوں تو اس تناسب سے انکی قیمت پر سے زکوٰۃ ساقط ہو جائے گی۔ مثلاً اگر شیئرز کے پیچھے ۳۰ فی صد جامد اثاثے ہوں اور اسکی قیمت ۱۰۰ روپے ہو تو زکوٰۃ صرف ۷۰ روپے پر آئیگی۔

زیور پر زکوٰۃ

• زیور خواہ سونے کا ہو یا چاندی کا اسپر زکوٰۃ فرض ہے۔ جو زیور کا مالک ہو اسے زکوٰۃ نکالنی چاہیے، البتہ سونے چاندی کے علاوہ زیور مثلاً آرٹیفیشل جیولری، قیمتی پتھر، جواہرات اور موتی وغیرہ پر زکوٰۃ نہیں ہے، مگر اگر یہ اشیاء تجارت کے لیے خریدی ہیں تو پھر ان پر زکوٰۃ فرض ہوگی۔

• اگر سونے کے زیورات میں کھوٹ غالب ہو تو پھر ان پر بھی زکوٰۃ فرض نہیں ہوگی بشرطیکہ انہیں تجارت کی غرض سے نہ خریدا ہو۔

زکوٰۃ کی نیت

• زکوٰۃ ادا کرتے وقت زکوٰۃ کی نیت کرنا ضروری ہے، تاہم اگر جس دن زکوٰۃ فرض ہو اس دن زکوٰۃ کی نیت سے پیسے الگ کر لئے اور پھر سال بھر زکوٰۃ ادا کرتا رہا تو پھر ہمیشہ الگ سے زکوٰۃ کی نیت کی ضرورت نہیں۔

• اگر کسی غریب آدمی کو زکوٰۃ کی نیت کے بغیر کوئی پیسے دیئے اور پھر اسکی زکوٰۃ کی نیت کرنا چاہے تو اگر اس کے پاس وہ پیسے موجود ہوں تو اس پر زکوٰۃ کی نیت کر سکتا ہے ورنہ اگر وہ پیسے استعمال ہو گئے تو پھر اسپر زکوٰۃ کی نیت نہیں کی جاسکتی۔

• زکوٰۃ کی ادائیگی کے وقت جس شخص کو زکوٰۃ دے رہا ہے اسے بتانے کی ضرورت نہیں کہ یہ زکوٰۃ کے پیسے ہیں۔

• اگر کسی شخص نے زکوٰۃ کی ادائیگی کے لیے کسی کو وکیل بنایا تو وکیل کو دیتے وقت تو نیت کرے لیکن وکیل کا ادائیگی کے وقت نیت کرنا ضروری نہیں ہے۔

زکوٰۃ کے حساب کا طریقہ

سب سے پہلے جو اشیاء قابل زکوٰۃ ہیں انہیں شمار (جمع) کیا جائے۔

مثلاً: کُل سونا، چاندی، نقد مال، مال تجارت وغیرہ اسکے بعد اسمیں سے قرضے منہا کئے جائیں جو باقی بچے اس کا ڈھائی فیصد زکوٰۃ ادا کی جائے۔

صدقہ فطر کا نصاب

صدقہ فطر کا نصاب وہ مال کی مقدار ہے کہ جس کا مالک شرعاً مالدار کہلاتا ہے اور اسے زکوٰۃ و صدقات نہیں دئے جاسکتے۔ اس کی مقدار 36ء612 گرام چاندی یا اسکی مالیت کے برابر سونا، نقدی سامان تجارت یا ضرورت سے زائد سامان ہے۔ جسکے اوپر صدقہ فطر واجب ہو وہ اپنی طرف سے اور اپنے بچوں کی طرف سے الگ الگ صدقہ فطر نکالے۔ صدقہ فطر کی مقدار پونے دو کلو گندم کا آٹا، یا اسکے برابر رقم اور احتیاطاً دو کلو گندم کا آٹا یا اس کے برابر رقم ہے۔

مسنون اعمال عید الاضحیٰ

1. عید الاضحیٰ کی رات میں ثواب کی خاطر جاگ کر عبادت کرنے کی بہت فضیلت آئی ہے۔ ایک حدیث میں آتا ہے کہ حضور اکرم ﷺ نے ارشاد فرمایا: جو شخص دونوں عیدوں کی چاند رات کو جاگ کر عبادت میں گزار دے اسکا دل اس روز مردہ نہیں ہوگا جس روز سب کے دل مردہ ہو جائیں گے۔

2. ذی الحجہ کی نویں تاریخ کی صبح سے تیرہویں تاریخ کی عصر تک ہر فرض نماز کے بعد جو جماعت ہو اور مقیم ہونے کی حالت میں ادا کی جائے، ایک مرتبہ تکبیرات تشریق بلند آواز سے ادا کرنا واجب ہے۔ مسافر، عورت اور منفرد کے لئے پڑھنا افضل ہے۔ تکبیرات تشریق مندرجہ ذیل ہیں:

اللہ اکبر، اللہ اکبر لا الہ الا اللہ، واللہ اکبر، اللہ اکبر واللہ الحمد۔

3. یہ مستحب ہے کہ جب تک قربانی نہ کر لے ذوالحجہ کی پہلی تاریخ سے حجاج کرام کی مشابہت کرتے ہوئے نہ ناخن ترشوائے نہ بال کاٹے۔

4. نویں ذوالحجہ کا روزہ رکھے۔

5. جس شخص پر صدقہ فطر واجب ہے اسپر عید الاضحیٰ کے تین دن (گیارہ، بارہ اور تیرہ تاریخ) کے اندر قربانی واجب ہے۔

قربانی کا ثواب

حضرت زید بن ارقم سے روایت ہے کہ صحابہ کرام نے آنحضرت ﷺ سے پوچھا کہ یا رسول اللہ ﷺ یہ قربانی کیا چیز ہے؟ آپ ﷺ نے فرمایا تمہارے (نسبی یا روحانی) باپ ابراہیم علیہ السلام کا طریقہ ہے۔ انہوں نے عرض کیا کہ ہم کو اس سے کیا ملتا ہے یا رسول اللہ ﷺ؟ آپ ﷺ نے فرمایا ہر بال کے بدلے ایک نیکی، انہوں نے عرض کیا کہ اگر جانور اون والا ہو؟ آپ ﷺ نے فرمایا ہر اون کے بدلے بھی ایک نیکی۔

امت کی طرف سے قربانی:

حضرت ابو طلحہؓ سے روایت ہے کہ رسول اللہ ﷺ نے ایک دنبہ کی اپنی طرف سے قربانی فرمائی اور دوسرا دنبہ ذبح کرتے ہوئے فرمایا کہ یہ قربانی اسکی طرف سے ہے جو میری امت میں مجھ پر ایمان لایا اور جس نے میری تصدیق کی۔

اس حدیث سے یہ ثابت ہوتا ہے کہ کوئی شخص اگر ایک یا کئی مسلمانوں کی طرف سے نفلی قربانی کرے گا تو انشاء اللہ اسکا ثواب دونوں کو ملے گا۔

حدیث شریف میں آتا ہے کہ حضور اکرم ﷺ کی طرف سے بھی قربانی کیا کرو اس سے محبت بڑھتی ہے۔
(ابوداؤد)

قربانی کا طریقہ

قربانی کے لیے جانور کو قبلہ کی طرف لٹا کر بسم اللہ اللہ اکبر پڑھ کر اسکے گلے کی طرف سے چھری چلائے اور اسے ذبح کر دے۔ ذبح کرتے وقت تیزی سے چھری چلائے تاکہ جانور کو تکلیف کم ہو اور اسکی خون اور سانس کی رگیں اور غذا کی نالی کٹ جائے۔ البتہ جب تک جانور ٹھنڈا نہ ہو جائے اسکی کھال نہ اتارے اور حرام مغز نہ کاٹے۔

ذبح کے وقت مندرجہ ذیل دعا پڑھنا مسنون ہے:

إني وجهت وجهي للذي فطر السماوات والأرض حنيئا وما أنا من المشركين ، قل إن صلاتي ونسكي ومحياي
ومماتي لله رب العالمين، لا شريك له وبذلك أمرت وأنا أول المسلمين .

ذبح کے بعد یہ دُعا مسنون ہے:

اللهم تقبله مني كما تقبلت من حبيبك محمد و خليك إبراهيم

قربانی کا جانور

ایک آدمی کی طرف سے ایک بکرا، بھیڑ، دنبہ مویشیوں میں سے ذبح کرے، لیکن گائے اور اونٹ سات آدمیوں کی طرف سے قربانی کی جاسکتی ہے۔ گائے اور اونٹ کے اندر ساتوں آدمی یا حصوں میں قربانی کی نیت ضروری ہے۔ کسی کی بھی اگر صرف گوشت کی نیت ہو قربانی کی نہ ہو تو سب کی طرف سے قربانی غلط ہو جائے گی۔

قربانی کے جانور کی عمر کم از کم یہ ہونی چاہیے: بکر اسال بھرکا، گائے بھینس دو سال کی، اونٹ پانچ سال کا، دنبہ یا بھیڑ اگر اتنی صحت مند ہو کہ دیکھنے سے سال بھر کی لگے خواہ وہ حقیقت میں چھ ماہ کی ہو تب بھی جائز ہے۔

اگر کسی جانور کا کوئی عضو بالکل ناکارہ ہو یا وہ جانور اتنا ضعیف ہو کہ چل پھر نہ سکے تو ایسے جانور کی قربانی نہیں ہوتی۔

قربانی کی کھال کو صدقہ کر دینا چاہئے، تاہم خود جائے نماز وغیرہ بنا کر استعمال بھی کر سکتا ہے، لیکن فروخت نہیں کر سکتا۔

قربانی کے گوشت کو غرباء کو تقسیم کرنا اور خود استعمال کرنا بھی جائز ہے۔ البتہ اگر اسمیں سات افراد کے حصے ہوں تو انہیں برابر تقسیم کرے اور اس طرح کرے کہ ایک شریک کے حصہ میں ایک پایہ، سری، مغزیا کلجی میں سے کوئی ایک چیز آجائے۔